



Don Guzepp Cachia
1926 – 2002



Dun Ġuzepp Cachia (1926 – 2002)... ...kif niftakru jien

Is-Sur Mario Farrugia 

Kien il-15 ta' Mejju tal-1953 meta jien iltqajt ma' Dun Ġuzepp Cachia. Niftakar sew għax il-ħabib tiegħi Lino Spiteri kien ilu xhur jgħidli biex nidhol membru fil-kor ta' Dun Ġuzepp. Dak iż-żmien jien kont qed nipprepara għall-eżami tal-matrikola u ridt inżomm ruħi kkoncentrat fuqu u allura kont wegħdtu li kif nispiċċa l-eżami kont nilqa' l-istedina bil-qalb. Fil-15 ta' Mejju 1953 filgħodu kelli l-aħħar eżami u wara nofsinhar mort il-kor għall-ewwel darba!

Meta Lino introduċini ma' Dun Ġuzepp fuq iż-zuntier tal-Oratorju, ma tantx ħadt impressjoni tajba! Mill-ħarsa li tani Dun Ġuzepp donni hassejtu jgħid bejnu u bejn ruħu: "dan ma tantx fih ħobż". Min kellu jgħidli li kelli nispiċċa d-dell tiegħu għal madwar għoxrin sena!

Jien inħobb ħafna l-mużika klassika u kelli kurżità kbira biex nara kif dan Dun Ġuzepp kien jikkuncertja. L-ewwel haġa li laqitni kienet li Dun Ġuzepp kien ilaqqa' l-vuċijiet kollha flimkien: xi haġa li



L-awtur ta' din il-kitba f'mument ta' bin liberu ma' Dun Ġuzepp fis-sena 1957

ssorprendietni mhux f'it. Jien kont mgħallem li kemm il-vučijiet ta' kor u kemm ta' solisti jistudjaw il-partituri tagħhom separatament u wara li kull vuči tħossha komda fil-partitura tagħha tibda titlaqqqa' mal-vučijiet l-oħra.

Dun Ġuzepp kien jidentifika passagġ ta' xi sitta jew tmien battuti li f'opinjoni tiegħu jkunu l-qofol ta' dik il-kompożizzjoni u jibqa' jišhaq fuqhom ma' vuči wara l-oħra. Biex vuči (tenuri, soprani eċċ.) titgħallem passagġ ta' sitt battuti ma tkunx diffiċli u ma tantx tiegħu hin! Allura hu kien jgħallem dak il-passagġ lil vuči waħda, imbagħad jgħallem l-istess sitt battuti lill-vuči oħra u jibda jgħaqqad vuči ma' oħra sakemm ikun daħħal il-vučijiet kollha. Sakemm dan il-proċess ikun għaddej, kien iżomm il-kontroll u l-attenzjoni tal-vučijiet l-oħra għax kollha kienu konxji li fi f'it minuti ser imiss lilhom biex jitgħallmu dan il-passagġ. Imbagħad jgħaddi biex jibni fuq dawk is-sitt battuti. Wara li jkun għallem il-partitura kollha kien jgħaddi biex jgħallem l-'interpretazzjoni' tal-kompożizzjoni billi jispjega t-tifsira tal-kliem (bosta kompożizzjonijiet kien ikollhom test bit-taljan jew bil-latin) u wara jgħaddi biex jispjega x'ried il-kompożitur.

Kunċert kien ikollna kuljum u dan f'atmosfera ta' dixxiplina stretta ħafna. Per eżempju, min jasal xi minuti qabel jibda l-kunċert kien ipogġi fuq il-bankijiet li kien hemm fl-Oratorju jew in-naħa tax-xebbiet jew in-naħa tal-ġuvintur. Peress li Dun Ġuzepp kien, biex ngħid hekk, azzarda li jlaqqqa' f'kor xebbiet u ġuvintur flimkien. Meta kien jispicċa l-kunċert, l-ewwel kienu joħorġu x-xebbiet u wara l-ġuvintur. Meta kien jinnota xi ħaġa li ma tkunx għoġbitu anki fl-imġieba ta' xi hadd, ħallih jagħmel xenata sħiħa: ġieli dam kunċert sħiħ iħambaq, bil-koristi kollha bilwieqfa imsammrin bla jitniffsu! Illum diffiċli ħafna biex wiehed jifhem, u wisq aktar jaċċetta sitwazzjoni simili: kienet dinja oħra!

Ftit wara li kont dħalt fil-kor, Dun Ġuzepp laqqa' lill-ġuvintur u qalilna li peress li l-attivitajiet tal-kor qed jikbru xtaq li jkollna segretarju biex



jieħu ħsieb il-korrispondenza u *records* / partituri tal-kant kif ukoll kaxxier biex iżomm il-flus li l-kor kien jiggwadanja għas-servizzi li kien jagħti. Dan l-aħħar inkarigu mess lili.

Il-kor kien baqa' jikber kemm fin-numru ta' membri u kemm fin-numru ta' attivitajiet. Mal-kor dorna l-irħula u l-bliet ta' Malta. Konna prezenti f'kull okkażjoni anke fuq livell nazzjonali bħač-čelebrazzjonijiet tač-centinarju ta' San Pawl u tal-Indipendenza, l-anniversarji partikolari ta' sočjetajiet mużikali kif ukoll numru kbir ta' quddies ta' sačerdoti novelli.

Ħafna drabi l-kor kien jirčievi donazzjonijiet zgħar għas-servizzi li kien jagħti. Dawn kienu jammontaw għal tlieta jew ħames liri għal kull okkażjoni! Dun Ġuzepp kien jippreferi li jibqa' 'l bogħod mill-flus. Nista' ngħid li Dun Ġuzepp qatt ma talab jew ħa xi flus minn dawn. Dawn kienu jintefqu fil-partituri u attivitajiet sočjali għall-membri tal-kor. Niftakar li darba naddafnielu l-kaxxarizz tiegħu fis-sagristija – l-ewwel wieħed fuq ix-xellug meta tkun qed tħares lejn il-bitħa – u hemm sibna kwantità ta' muniti imgeżwrin pulit go karti. Meta wieħed kien imur jagħmillu offerta għall-quddiesa, Dun Ġuzepp kien jixhetha dritt fil-kaxxarizz u jħalliha hemm!

Jiena kont dħalt il-kor għax kont dilettant tal-mużika, veru, imma ma' Dun Ġuzepp, malajr sibt ruħi mdaħħal f'inizjattivi li ma kellhom xejn x'jaqsmu mal-kor! Per eżempju l-armor tal-festa ta' San Gejtanu: kemm dak ta' barra u kemm ma' dak ta' ġol-knisja! Niftakar li malli kien jgħaddi l-Milied konna nibdew nippreparaw għall-festa ta' San Gejtanu, jekk ma jinqalax xi ħaġa partikolari, bħal meta kienet għamlet xita qawwija fil-ġranet ta' qabel il-Milied u l-istatwi ta' San Ġuzepp u wisq aktar tal-Madonna li konna narmaw fuq iz-zuntier tal-Oratorju ġratilhom ħsara kbira. Dun Ġuzepp xtaq li nsibu kif insewruhom aħna għax flus ma kien hemmx u ddečieda li niksuhom bil-*fibreglass*! Hekk għamilna u dawn għadhom jintramaw sal-lum!

Minn Jannar konna nibdew insewwu l-ħsarat tal-armar ta' barra: xogħol li jitlob spazju, żmien, paċenzja u dedikazzjoni. Kont nistagħġeb kif Dun Ġużepp kien kapaċi jsiċ biex jgħinuh. Niftakar fost l-oħrajn, per eżempju lil Gejtu Cuschieri, illum President Onorarju ta' din is-Socjetà, u lis-Sur Buttigieg Scicluna jgħinu fit-tindif tal-linef tal-knisja, u lil Vincent Grima li kien il-foreman tal-armar – sa kien jindikalna liema figuri kien imiss li ngħabbu fit-trakk u f'liema ordni ngħabbuhom, lil Karmenu Galea li kien isuq it-trakk li fuqu kienu jitgħabbew il-bradelli u l-figuri li kienu jitpoġġew fuqhom, lil Ganni Farrugia li kien espert fit-twaħħil tal-antaljoli, lil Walter Camilleri li kien ikun fuq it-tower itella' u jorbot il-pavaljuni, lil John Grech li kien iħaddem il-lift, lil Joe Martinelli, Joe Azzopardi, Eric Scerri u Gejtu Abela fost l-oħrajn fl-armar ta' barra. Jien kont nieħu ħsieb noħroġ l-angli minn posthom u ngħabbihom fuq il-lift biex jitgħabbew fuq it-trakk.


L-armar ta' barra kien għal qalbu wisq u kien dejjem moħħu biex jara kif ser jieħu ħsiebu u jippreservah mill-aħjar li jista'. Niftakar kemm għamel riċerka, anke barra minn Malta, biex sab drapp ta' kulur aħmar li ma jitfix għall-bandalori u l-pavaljuni: imma ma rnexxilux! U din kienet waħda mir-raġunijiet li ddeċieda li nibdew inwaħħlu l-armar ta' barra f'lejl wieħed: dan biex id-drapp idum espost għax-xemx ta' Awwissu l-iqsar żmien possibbli! Niftakar domna niddiskutuha din; imma rnexxielna. Niftakar li kuħadd kien jibqa' mistgħaġeb kif il-Hamis ta' qabel il-festa ma kien ikun jidher l-ebda armar u l-Ġimgħa filgħodu l-armar kollu kien ikun f'postu!

Is-sistema ta' kif kien jitla' l-armar fi Triq il-Kbira San Ġużepp inbidel għal kollox fi żmienu! L-angli bdejna nistivawhom fuq is-saqaf tal-Knisja – fil-biċċa ta' ġewwa li konna saqqafna meta konna qed nibnu is-saqaf tas-sala għall-kor - minn fejn kienu jitniżżlu bi 'crane', dejjem imfassal minn Dun Ġużepp, għal fuq stand apposta li kien jintrama fuq it-truck ta' Ġanni Galea u li kellu l-istess għoli tal-bradelli biex dawk li



kien u jkunu qed ipogġu u jorbtu l-istatwi fuqhom ma kienx ikollhom jerfghuom u fl-istess hin ma ssirx hsara lill-istatwi bi 'tqasqis' żejjed! Sa kien holoq kavilji apposta biex bihom jitwaħħlu l-antaljoli: dawn kellhom toqob fihom biex meta jiġu biex jinqalghu tiddaħħal 'piston rod' fihom u noħorguom b'lever apposta.

Konna nkunu organizzati fi gruppi: min iwahħal l-antaljoli – Vince Grima u l-grupp tiegħu kienu jibdeu inaddfu l-ħofor tal-antaljoli u



*Dun Ġużepp
jidher flimkien
mal-awtur
u volontiera
obra, fosthom
il-President
Onorarju
s-Sur Gaetano
Cuschieri waqt
it-tindifa ġenerali
tal-linef qabel
il-festa ta' San
Gejtanu*

l-bradelli tal-angli l-Ħamis fis-sagħtejn ta' wara nofsinhar; sadattant oħrajn ikunu fuq iz-zuntier tal-oratorju jippreparaw iwahħlu l-alabardi mal-antaljoli li kienu jitniżżlu mill-kampnar tax-xellug, min johroġ u jponggi l-bradelli; min johroġ l-angli minn posthom u jgħabbihom fuq it-trakk ta' Karmenu; min jieħu ħsieb il-*crane*; min ilibbes il-bandalori u l-pavaljuni biex wara jitwahħlu minn fuq *tower* li fuqu niftakar lil Walter Camilleri; min b'xi fanal f'idu biex jikkontrolla t-traffiku; ... sa kien ikun hemm min jipprepara ħobż u *soft drink* fis-silġ biex il-grupp jitrejjaq f'hin qasir ta' serħan. Jien kont nieħu ħsieb noħroġ l-Angli mill-kamra ta' ġewwa u ngħabbihom fuq il-lift.

F'dak il-lejl Dun Ġuzepp ma kontx tkun taf fejn qiegħed: imma kien ikun kullimkien! Dak iż-żmien ma kellniex *mobiles*. Imma mbaġħad, l-għada min jgħidlek li dak il-hin kien miegħu u min jgħidlek li rah nieżel lejn il-pjazza jew tiela' lejn il-knisja jew min kien jgħidlek li kien mar jassisti lil xi hadd.

Din tal-assistenza billejl tfakkarni f'meta darba qaluli li rawh jigrri kemm jiffaħ lejn in-naħa tal-pjazza filwaqt li kien jaqfel il-buttuni tas-suttana. Meta wieħed kien imur jitolbu assistenza billejl, Dun Ġuzepp kien jixref mit-tieqa żgħira li kellu mal-kamra tiegħu u jistaqsi għall-indirizz; meta dak li jkun jaasal lura d-dar kien isibu diġà hemm!


Sadattant il-kor kien qed jissoda u jespandi kemm fin-numru ta' membri kif ukoll fl-attivitajiet. Il-miri ta' Dun Ġuzepp fil-kamp muzikali kienu jmorru 'l hemm mis-servizzi fil-knisja u programmi oħra ma' baned: Infatti kien beda jistudja t-teorija tal-muzika għand Mro Carmelo Pace. Kien wahħal f'rasu li l-kor jippreżenta għall-ewwel darba f'Malta l-Oratorio Messiah ta' Handel. Biex iqajjem l-entuzjażmu fost il-membri beda jikkunċerta l-famuża 'Alleluia' u xi biċċiet oħra. Kompla jidentifika solisti minn fostna u dawn bdew jikkunċertaw il-partitura miegħu. Mil-lat organizzattiv il-membri kollha malajr ittieħdu mill-entuzjażmu



Dun Ġużepp, il-Ministru Dr Tommaso Caruana Demajo, id-Dirttur tal-edukazzjoni is-Sur J.P. Vassallo u l-Ministru Dr Joe Spiteri waqt riceviment fl-intervall tal-Messiah. Dak inhar Dun Ġużepp jidher bl-effett tal-infezzjoni li kellu fuq wiċċu

tiegħu u allura nholoq momentum u sens ta' camaraderie fost il-membri kollha li wiehed ma setax iwaqqfu jekk mhux bil-prezentazzjoni ta' dan l-oratorio. Dan sehh it-3 ta' Jannar 1959 fir-Radio City, il-Hamrun. Għalina kien *achievement* kbir u għal Dun Ġużepp sewa sforz enormi tant li dakinhar kellu jidderiegi b'infjammazzjoni qawwija f'wiċċu; u dan seta' jagħmlu permess ta' injezzjonijiet qawwija ta' penicillin.

Wara dan is-suċċess beda jinhass sewwa l-bżonn ta' lokal għall-kor. Dun Ġużepp hareg bl-idea li nutilizzaw is-sala li kien hemm fuq is-sala fejn kien jinżamm xi armar u magħha insaqqu l-parti tan-navi fuq il-lemin tal-knisja. Din il-proposta xegħlet l-immaginazzjoni tagħna lkoll ... imma kien hemm problema waħda kbira... finanzi! Wara ħafna deliberazzjoni u diskussjonijiet għand il-'Cafe' Elia' waral-kuncerti rnexxielna nikkonvinċuh



Dun Ġużepp flimkien ma' Mons. Arcisqof Mikiel Gonzi waqt l-intervall tal-Messaiah

li jekk nillimitaw l-ispejjeż għall-materjal neċessarju u x-xogħol nagħmluh aħna stajna naslu. Kienet esperjenza qawwija għax din kienet tinvolvi x-xogħol fil-konkrit, fil-ġebel, fl-injam (niftakar sew lil John Żammit ifassal u jgħaqqad il-librerija), fejn rajna lil Dun Ġużepp jaħdem magħna, ma' jgħejja qatt u dejjem mohħu f'dak kollu li jkun qed isir!

Imbagħad meta kellna s-sala tagħna, kellna aktar faċilitajiet fejn il-kor seta jimraħ. U allura l-għatx għal esperjenzi simili għal dik li għaddejna minnha fil-prezentazzjoni tal-oratorju Messaiah ta' Handel (1959) fir-Radio City, Hamrun. Tant hu hekk li fis-snin ta' wara konna pprezentajna il-'Paulius' ta' Felix Mendelssohn (1960) fir-Radio City, Hamrun u il-'Judas Maccabeus' ta' Handel (1961), għat-tieni darba l-Messiah (1963) fl-Istitut Kattoliku, Floriana u fl-aħhar konna pprezentajna l-'Elijah' ta' Mendelssohn (1966) fl-Istitut Kattoliku, Floriana.

Sadattant inizjattivi oħra ma waqfux! Issa kien beda x-xogħol fuq id-dekorazzjoni tal-knisja minn Chev. Envin Cremona. Dawk kienu snin fejn Dun Ġuzepp kien iddedikat għal dan il-proġett li kien għal qalbu wisq! Niftakar li biex Cremona jibda jaħdem fuq il-proġett tal-knisja tagħna kellu jispiċċa żewġ pitturi kbar li kellu għall-knisja parrokkjali ta' Ħal Luqa. Niftakarni jmorru fl-istudju li l-pittur Cremona kellu fit-tielet sular fi Strada Zakkarija l-Belt u ngħinuh igorrom lejn Ħal Luqa. Dan biex inhegguh jibda x-xogħol fuq il-Knisja tagħna.



Dun Ġuzepp, liebes il-boilersuit, jidher ma' wieħed mill-volontiera fl-abħar stadji tal-armar tal-koppla fl-1968

Niftakar ukoll li Dun Ġuzepp, Joe Martinelli u jien morna kemm-il darba fl-istudio tiegħu fi Starda Levante biex inhegguh jibda x-xogħol fuq il-knisja tagħna. F'dak il-perjodu Chev Cremona kien attiv hafna kemm fil-kamp tal-filateliġa, fejn halla t-timbru tiegħu, u kemm fil-kamp kreattiv li kull artista jaspira għalih. Niftakar li kien qalilna li kien qed jikkonsidra serjament li jipparteċipa fil-*biennale* ta' Venezia għax kien sab 'żfog' meta beda juża l-ħgieg fil-kreazzjonijiet tiegħu.

Chev. Cremona kien jaħbi ġo fih sens qawwi ta'



responsabilità u allura meta beda jistudja l-każ tal-knisja ta' San Gejtanu haż li x-xogħol tiegħu kellu jikkomplimenta u jkompli jsebbaħ l-istil arkitettoniku tal-knisja. Allura kien talab li barra li jkollu l-opportunità li jżur il-knisja fil-kwiet u l-ħemda kmieni wara nofsinhar fid-dawl tax-xemx, ried ukoll jaraha meta tkun imdawla bid-dawl artifiċjali u għalhekk Dun Ġuzepp kellu jieħu ħsieb li jdawwal id-dawra kollha taċ-ċinta kollha b'tubi neon u sistema oħra separata ta' bozoz komuni. Wara li tela' l-armor, Chev Cremona għamel ħinijiet twal waħdu fuq l-armor – ma kienx jixtieq distrazzjonijiet – għax ried jiddeċiedi jekk jużax l-isfond iswed jew blu bħala *background* fil-kwadri tiegħu. Niftakar li dan kien żmien ta' ansjetà kbira għal Dun Ġuzepp għax ma riedx li l-proġett jieqaf għall-ebda raġuni. It-tensjoni bejnietna kienet tinhaż sewwa tant li wara xi tliet ġimgħat, ġurnata minnhom Dun Mattew Chircop, li dak iż-żmien kien kappillan, iddeċieda li jitla' hu fuq l-armor biex jipprova jhegġu jiddeċiedi. Kienet grazzja min Alla! Appena rah dieħel minn got-tieqa bis-suttana sewda bix-xemx nieżla warajh Chev Cremona qam ferħan se jtir għax kien ikkonvinċa ruħu li kellu juża l-iswed.


Imbagħad niftakar li fix-xhur tas-sajf, meta Chev. Cremona kien ikun tala' fir-residenza tiegħu tas-sajf f'Buġibba, konna mmorru tard ħafna billejl, bil-Hillman Minx ta' Joe Martinelli biex niġbru t-tili, u minn hemm nibqgħu sejr in bihom sa fuq l-armor fil-knisja fejn nifirxuhom fl-art biex l-għada nkunu nistgħu nwaħħluhom fil-post u allura Chev. Cremona kien ikun jista' jirtokkja u jtihom l-aħħar daqqa tiegħu fil-post.

F'dan il-perjodu Dun Ġuzepp kien minjiera ta' enerġija, ġibjun ta' ideat, traxxinatur tagħna lkoll li konna madwaru. Kien jidħol għal kull xogħol li kien ikun hemm b'żonn isir. Ma kien jaqta' qalbu minn xejn! Jekk kien jegħja kien kapaċi jorqod 10 minuti u jqum qisu kien ikun raqad raqda sew.

Niftakar ukoll kemm kien metikolus fix-xogħol tiegħu! Meta kien wasal iż-żmien biex niddekoraw il-kappelluni miċ-ċinta 'l isfel daħħal f'rasu

li waqt li jkun għaddej ix-xogħol l-armar ma jfixkilx lin-nies li jużaw il-Kappelluni. Għalhekk hareġ bl-idea li l-armar idendlu maċ-ċinta 'l isfel flok itellgħu mill-art. Kien qalli li għamel lejl jaħdem fuqu u l-għada ġie bid-disinn u lista ta' affarijiet li kellu bżonn: sa kellu mnizzel kemm ried eżatt *bolts* u *flynuts* li kien hemm bżonn!

L-istess kien ġara meta nstab li t-tribuna li kienet tintrama l-Pjazza ta' Fra Diego fil-festa tal-Qalb ta' Ġesù kellha bżonn tiswijiet kbar speċjalment il-parti ta' isfel. Il-partecipazzjoni fil-purċissjoni kienet qed tonqos sew u allura kien deċiż li ma kienx il-każ li jsiru spejjeż fuq din it-tribuna. Allura hareġ bl-idea li l-parti ta' fuq ipogġiha fuq qafas tal-ħadid li jkun jimxi fuq roti u jpogġiha fuq iz-zuntier. Dan fasslu jimxi fuq roti biex sakemm tohroġ il-purċissjoni jitwarrab minn quddiem il-bieb tan-nofs



Dun Ġużepp flimkien ma' Mons. Arċisqof Mikiel Gonzi



tal-knisja imbagħad jitressaq lura fin-nofs taz-zuntier biex minn fuqha tingħata l-barka sagramentali fl-gheluq.

Niftakru jqarar fis-sagristija, wara l-bankun ta' qabel tidhol fis-sagristija, fuq iz-zuntier u fuq il-bejt tal-knisja, u f'xatt il-baħar. Niftakru jerfa' l-vara ta' San Gejtanu minn quddiem it-Triq Censu Galea sa quddiem fejn illum hemm il-BOV.

Magħna l-ġuvintur tal-kor kien qisu wiehed minna; tant li meta konna mmorru għall-*camping* wara l-festa ta' San Gejtanu ma kienx irid li nsejħulu Dun u allura nħoloqlu t-titlu ta' 'sheriff'. Dan barra l-fatt li f'dawk l-erbat ijiem li konna nkunu s-Salina kien irid li jqaddes kuljum; u



Harġa għal Għawdex ma' Dun Guzepp fis-17 ta' Lulju 1954

allura jew kien iqaddes f'xi garaxx għall-membri tal-kor li jkunu magħha u għal dawk fil-vicin li kienu jiġu bi hġarhom, jew inkella konna naqsmu l-għelieqi għall-bajja li tiġi quddiem il-gżejjer ta' San Pawl għal-bini tas-sajf tal-gżiwiti, blokk bini maqtuġh għalih, dak iż-żmien, 'il bogħod hafna mill-abitat (illum is-Seaview Hotel) biex iqaddes hemm.

Dun Ġuzepp kien bniedem ta' personalità qawwija u kien saċerdot li kien jagħti preċedenza lill-pastorali. Fil-Ħamrun, kien l-aħħar qassis li neħħa s-suttana u beda jilbes il-*clergyman*. Il-kuncert kien dejjem jibda immedjatement wara li jkun ta l-barka sacramentali fil-knisja fis-sebġha ta' filgħaxija. Dun Ġuzepp kien miġjub minn kulhadd, irrispettat mill-għaqdiet soċjali u politiċi kollha. Kien Direttur Spiritwali ta' din is-Socjeta' Muzikali u kull meta nqala' xi diżgwid, speċjalment mal-Għaqda tal-Muzika San Gejtanu kien ikun minn tal-ewwel flimkien ma' Dun Frans Camilleri li jwittu l-kustjoni bil-kwiet kollu u mingħajr daqq ta' trombi.

Mill-mewt tal-mamà tiegħu, Dun Ġuzepp inbidel! Niftakar li kien impressjonat hafna bil-fatt li aħna, membri tal-kor, konna erfajna fit-



*Dun Ġuzepp
jidher f'mument
ta' sensitività
kbira anki lejn
l-animali waqt
ħarġa fil-Babrija fi
Frar tal-1966*



tebut tagħha għall-knisja parrokkjali għall-quddiesa *presente cadavere*. Naħseb li beda jhoss ir-responsabilità ta' oħtu. Ma baqax jibqa' magħna wara l-kuncert... u allura konna nwassluh sa tarf Triq Villambrosa u hemm intuħ il-lejl it-tajjeb. Jekk kien ikollna xi attività fit-tul kien isib hin biex jaqbeż qabża sad-dar. Kien kapaċi jorqod għal għaxar minuti u jqum qisu kien ikun raqad raqda sew.


Kien bniedem ta' fomm u sieket! Kien diffiċli li wieħed jintebaħ xi jkun għaddej minn għalih! Jiena kont inqatta' sigħat shaħ kuljum miegħu u miegħi qatt ma lissen kelma fuq kwistjonijiet li ma jolqtux il-kor. Kont nittendi mit-tonalità ta' kliemu, minn kif iżomm kikkra tal-kafe f'idu: irqaqat li jekk ma tkunx tafu sew ma tittendix bihom! U nassigurakom li tfixkil kellu... u haħfna. L-omelija tal-quddiesa kienet xhieda tal-fidi qawwija li kellu f'Alla. Il-knisja ta' San Gejtanu kienet għal qalbu wisq. Kien deċiż li jħalliha dejjem isbaħ milli kien sabha. Ma naħsibx li nkun qed ngħid xi haġa barra minn lokha jekk inżid li l-Knisja kif nafuha llum hija grazzi għall-impenn bla waqfien u d-determinazzjoni tiegħu.

Fl-1969, lili u lil Evelyn żewwiġna hu fil-kappella tal-kulleġġ ta' San Alwiġi, f'Birkirkara. Għalkemm ma kellniex bidu sabiħ fil-ġajja taż-żwieġ tagħna – il-papà ta' Evelyn gie nieqes ġimagħtejn biss wara t-tieġ tagħna. – Evelyn u jien konna bqajna attivi fil-kor imma minħabba li twieldu Annamaria u Tonio kif ukoll impenji oħrajn fteit fteit bdejna nnaqqsu u fl-aħħar, meta tlietna l-okkażjoni tal-festi ta' għeluq il-mitt sena mill-Konsagrazzjoni tal-knisja parrokkjali ta' San Gejtanu fl-1975, konna qtajna il-kuntatt għal kollox. Niftakar li kont bqajt ninzel għall-quddiesa fil-festa ta' San Gejtanu u kont nitla' fuq il-gallerija tal-orgni biex inkanta mal-kor dejjem taħt id-direzzjoni ta' Dun Ġużepp.

Imma l-aħħar okkażjoni li baqgħet immarkata f'moħħi u ma ninsiha qatt, kienet meta ltqajt ma' Dun Ġużepp fl-1999 meta l-membri tal-kor stiednu lill-ex membri kollha għal quddiesa ta' ringrazzjament fl-

okkażjoni tal-ħamsin sena tas-sacerdozju tiegħu, li saret fl-oratorju. Barra milli ltqajt ma' ħbieb antiki, partikolarment ma' Joe Martinelli li kien ġie mill-Kanada għall-okkażjoni, niftakar li kienet okkażjoni oħra meta smajt lil Dun Ġuzepp jagħmel omelija stil tiegħu fejn jesprimi u jikkonferma l-fidi qawwija tiegħu fil-Mulej! Imma niftakar ukoll kif kont bqajt impressjonajt ruhi kemm kien naqas Dun Ġuzepp! Konna ħadna ritratt tal-grupp li kien preżenti u meta nħares lejh tiġini għafsa ta' qalb inħares lejh, bil-memorji sbieħ li jfakkarni.

Jien ngħodd ruhi ffortunat ħafna li llum nista' ngħid li gawdejt il-ħbiberija ta' Dun Ġuzepp. L-esperjenza u t-tagħlim li ħalla miegħi Dun Ġuzepp Cachia huma uniċi u jiena kburi li nibqa' ngorrhom miegħi ħajti kollha: Jien li jien illum, kont nafu lil Dun Ġuzepp. Kien qassis li qatt ma fittex il-*limelight* imma kien ikun imfittex minn kull grupp/



Dun Ġuzepp flimkien mal-ex membri rġiel tal-kor wara il-quddiesia li fakkret il-ġublew tad-deheb tas-sacerdozju ta' Dun Ġuzepp



klassi tas-Socjetà' għall-parir, direzzjoni u għajjnuna u li fi żmien kien miżmum fuq l-idejn minn kulhadd. Qassis ta' fidi soda u shiħa, qassis li qatt ma fittex il-flus u li kien iħobb il-Ħamrun. Kont tarah miexi b'dak il-pass deciż u mgħagġel tiegħu. Naħseb li qassis li għal nofs seklu ddedika u ssagrifika ruħu għal xogħol pastorali, soċjali u spiritwali fil-parroċċa ta' San Gejtanu, haqqu rikonoxximent akbar anki mill-generazzjonijiet tal-lum u tal-futur. (ritratt nru 7 – L-awtur jagħti it-tislima tiegħu lil Dun Ġuzepp fl-okkażjoni tal-Ġublew tad-deheb tas-Sacerdozju tiegħu).

Nota Editorjali: Dan l-artiklu estensiv kien jixraq li ngibuh f'din l-edizzjoni f'għeluq l-10 anniversarju mill-mewt ta' Dun Ġuzepp Cachia, ex Direttur Spiritwali tas-Socjetà' Muzikali San Ġuzepp Hamrun. Filwaqt li ngeddu r-ringrazzjamenti tagħna għal dak kollu li għamel mas-Socjetà' tagħna u mal-Ħamrun kollu in ġenerali, nitolbu lil Alla biex jagħtih il-mistrieħ ta' dejjem. Grazi Dun Ġuzepp!

CENTRAL SELF SERVICE

Discount Store



Our Lady of Sorrows Street, Hamrun

Tel: 2124 1733